

# وزیر اعظم نے کیدار ناتھ کا دورہ کیا، بنیادی ڈھانچہ کے پروجیکٹوں کا سنگ بنیاد رکھا

Posted On: 20 OCT 2017 4:33PM by PIB Delhi

نئی دہلی، 20 اکتوبر 2017 وزیر اعظم جناب نریندر مودی نے آج کیدار ناتھ کا دورہ کیا۔ وزیر اعظم نے کیدار ناتھ مندر میں پوجا کی اور پانچ بنیادی ڈھانچے اور ترقیاتی پروجیکٹوں کا سنگ بنیاد رکھا۔ ان پروجیکٹوں میں منداکنی ندی پر پشتے کی دیوار اور گھاٹ کی ترقی، سرسوتی ندی پر پشتے کی دیوار اور گھاٹ کی ترقی، کیندار ناتھ مندر تک جانے والے اہم راستے کی تعمیر، شنکر اچاریہ گٹیر اور شنکر اچاریہ میوزیم کی ترقی اور کیدار ناتھ پروہتوں کے لئے مکانات کی ترقی شامل ہے۔ اس موقع پر وزیر اعظم کو کیدارپوری تعمیر نو کے پروجیکٹ کے بارے میں معلومات دی گئی۔

ایک اجتماع سے خطاب کرتے ہوئے وزیر اعظم نے کہا کہ دیوالی کے ایک دن بعد کیدار ناتھ کے دورے سے انہیں خوشی ہوئی ہے۔ وزیر اعظم نے کہا کہ آج گجرات میں نئے سال کے آغاز کا جشن منایا جا رہا ہے اور اس موقع پر دنیا بھر کے لوگوں کو انہوں نے مبارکباد دی ہے۔

یہ کہتے ہوئے کہ عوام کی خدمت خدا کی خدمت ہے، وزیر اعظم نے 2022 میں آزادی کی 75 ویں سال کے وقت ایک ترقی یافتہ بھارت کے خواب کی تکمیل کے تئیں خود کو وقف کرنے کا عہد کیا۔ 2013 میں قدرتی آفات کو یاد کرتے ہوئے وزیر اعظم نے کہا کہ گجرات کے وزیر اعلیٰ کی حیثیت سے انہوں نے متاثرین کی بھرپور مدد کی تھی اور اس سر نو تعمیراتی کوششوں میں گجرات ریاست نے اپنا تعاون دیا تھا۔

وزیر اعظم نے کہا کہ کیدار ناتھ میں جو کام کیا جا رہا ہے اس کے ذریعے ہر کوئی یہ دیکھ سکے گا کہ زائرین کی سہولیات اور پجاریوں کی فلاح و بہبود دونوں اعتبار سے 'زیارت' کی جگہ کس طرح مثالی ہونی چاہئے۔ وزیر اعظم نے کہا کہ کیدار ناتھ میں بنیادی ڈھانچے کے فروغ کا جو کام ہو رہا ہے وہ اچھے معیار کا ہوگا۔ وزیر اعظم نے مزید کہا کہ یہ ماڈرن ہوگا اور اسی کے ساتھ روایتی اقدار کا تحفظ کرے گا اور اس بات کو یقینی بنائے گا کہ ماحولیات کو نقصان نہ پہنچے۔

جناب نریندر مودی نے کہا کہ ہمالیہ کے پاس روحانیت، مہم جوئی، سیاحت اور فطرت سے محبت کرنے والوں کو دینے کے لئے بہت کچھ ہے۔ وزیر اعظم نے ہر ایک کو یہاں آنے اور ہمالیہ کو دریافت کرنے کی دعوت دی۔

اتراکھنڈ کے گورنر ڈاکٹر کے کے پال اور اترا کھنڈ کے وزیر اعلیٰ جناب ترویندر سنگھ راوت اس موقع پر موجود تھے۔

م ن ا ن ع

(20-10-17)

U: 5264

(Release ID: 1506636) Visitor Counter : 3

